

හෝමියෝපති වෛද්‍ය සභාව - 2013

හෝමියෝපති වෛද්‍ය සභාවේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සභාවේ වාර්ෂික වාර්තාව සමඟ ප්‍රකාශයට පත්කළ යුතුයැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිති වලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතිවලට (ISSAI -1000- 1810) අනුරූප ශ්‍රී ලංකා විගණන ප්‍රමිති වලට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරිවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්ති වලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

2.1 තත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2013 දෙසැම්බර් 31 දිනට හෝමියෝපති වෛද්‍ය සභාවේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ

2.2 මූල්‍ය ප්‍රකාශන පිළිබඳ අදහස් දැක්වීම්

2.2.1 ගිණුම්කරණ අඩුපාඩු

පහත නිරීක්ෂණ කරනු ලැබේ.

(අ) සමාලෝචිත වර්ෂයට අදාළ වෛද්‍ය සභා රැස්වීම් ගාස්තු, කාර්ය මණ්ඩල දීමනා හා වැටුප් හා විගණන ගාස්තු වෙනුවෙන් රු.66,859 ක් අඩුවෙන් ප්‍රතිපාදනය කර තිබුණි.

(ආ) අයහාර ස්වරූපයේ වියදම් රු.27,020 ක් ප්‍රාග්ධන වියදම් සේ සලකා ගොඩනැගිලි හා පුනරුත්ථාපන ලෙස ගිණුම්ගත කර තිබුණි.

2.3 නීති, රීති, රෙගුලාසි හා කළමනාකරණ තීරණවලට අනුකූල නොවීම.

පහත සඳහන් අනුකූල නොවීම් නිරීක්ෂණය විය.

නීති, රීති, රෙගුලාසි යනාදියට යොමුව

අනුකූල නොවීම්

(අ) මුදල් රෙගුලාසි 756

සමාලෝචිත වර්ෂය සඳහා වෛද්‍ය සභාවේ හාණ්ඩ සමීක්ෂණයක් පවත්වා නොතිබුණි.

(ආ) මුදල් රෙගුලාසි 395(ඇ)

එක් එක් මාසය අවසානයේදී ඇති ගනුදෙනු තත්වය සම්බන්ධයෙන් ඊළඟ මාසයේ 15 දිනට පෙර බැංකු සැසඳුම් ප්‍රකාශයක් පිළියෙල කළ යුතු වුවද, එයට අදාළව කටයුතු කර නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය තුළදී සභාවේ කටයුතුවල මෙහෙයුම් ප්‍රතිඵලය රු. 59,858 ක උනන්දුවක් විය. එයට එරෙහිව ඉකුත් වර්ෂය සඳහාද රු.29,305 ක උනන්දුවක් වූයෙන් මූල්‍ය ප්‍රතිඵලයෙහි තවදුරටත් රු.30,553 ක පිරිහීමක් පෙන්වුම් කෙරුණි.

3.2 ආයතනයට එරෙහිව ඇති නෛතික සිද්ධි

බාහිර ආයතන(කණ්ඩායම්) 3 ක් විසින් වෛද්‍ය සභාව විසුරුවා හැරීම, සේවයෙන් පහකිරීම හා සේවය අවසන් කිරීම නිසා එකතුව රු. 3,200,000 ක වන්දි ඉල්ලා ආයතනයට එරෙහිව අධිකරණවල නඩු තුනක් ගොණුකර තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

(අ) නීත්‍යානුකූල වෛද්‍ය සභාවක් නොතිබීම හේතුවෙන් 1970 අංක 07 දරන හෝමියෝපති පනතේ 22 වගන්තියේ සඳහන් පහත දැක්වෙන අරමුණු ඉටුකර ගැනීමට සමාලෝචිත වර්ෂය තුළදීද නොහැකි වී තිබුණි.

- i. හෝමියෝපති වෛද්‍ය ක්‍රමය සඳහා පර්යේෂණ හා අධ්‍යයන ධෛර්යමත් කිරීම.
- ii. හෝමියෝපති ඖෂධ නිෂ්පාදනය, ආනයනය, විකිණීම හා බෙදාහැරීම සඳහා වියවස්ථා සම්පාදනය කිරීම.
- iii. හෝමියෝපති වෛද්‍ය විද්‍යාලයක් ආරම්භ කිරීම සඳහා 2008 වර්ෂයේදී ගොඩනැගිල්ලක් ඉදිකර 2009 වර්ෂයේදී ලී බඩු සම්පාදනය කරගෙන තිබුණද, වෛද්‍ය විද්‍යාලයේ අධ්‍යයන කටයුතු ආරම්භ කිරීමට අදාළ නීතිමය රාමුව සකස් කර අදාළ කාර්යය ඉටු කිරීමේ කටයුතු සිදු කිරීමට 2013 දෙසැම්බර් 31 දිනටද පියවර ගෙන නොතිබුණි.

(ආ) දිවයිනේ ප්‍රදේශ හතක් තුළ පවත්වාගෙන යනු ලබන වෛද්‍ය සායන හතෙන් රෝගී සහභාගීත්වය, පරකඩුව සායනයෙහි සියයට 8 කින්ද, මොණරාගල සායනයෙහි සියයට 13 කින්ද, කුරුණෑගල සායනයෙහි සියයට 9 කින්ද අඩු වී තිබුණි.

(ඇ) වෛද්‍යවරුන් ලියාපදිංචි කිරීම

i. වෛද්‍ය සභාව විසුරුවා හැරුණු 2011 ජනවාරි 31 දින වනවිට වෛද්‍යවරුන් 191 ක් ලියාපදිංචි කර තිබුණු අතර, 2013 වර්ෂයේ අතුරු පාලක කමිටුවේ නිර්දේශ මත නැවත වරක් වෛද්‍යවරුන් 05 දෙනෙකු ලියාපදිංචි කර තිබුණි. ඒ පිළිබඳ විස්තර පහත දැක්වේ.

ලියාපදිංචියට අදාළ පනතේ වගන්තිය	විස්තරය	ලියාපදිංචි කර තිබූ වෛද්‍යවරු සංඛ්‍යාව		
		2011 දෙසැම්බර් 31 දිනට	2012 දෙසැම්බර් 31 දිනට	2013 දෙසැම්බර් 31 දිනට
1970 අංක 07 දරන හෝමියෝපති පනත				
I. 27(1)(අ)	හෝමියෝපති වෛද්‍ය විද්‍යාව පිළිබඳ වසර හතරකට නොඅඩු පාඨමාලාවක් හදාරා තිබීම.	54	54	54
II. 27(1)(ආ)	ශ්‍රී ලංකාවේ හෝ පිටරටක පිළිගත් හෝමියෝපති ආයතනයක් විසින් නිකුත් කරන ලද ඩිප්ලෝමා සහතිකයක් හෝ උපාධි සහතිකයක් ලබා තිබීම	-	-	5
III. 27(1)(ඇ)	වසර 10 කට නොඅඩු කාලයක් හෝමියෝපති වෛද්‍ය වෘත්තියේ නියැලී සිටින සභාව විසින් පිළිගත් වෛද්‍යවරුන්	35	35	35
IV. 27(2)	වසර 3 කට නොඅඩු කාලයක් වෛද්‍ය වෘත්තියේ නියැලී සිට ඇති හා සභාව විසින් පවත්වනු ලබන ලිඛිත විභාගයකට පෙනී සිට සුදුසුකම් ලැබූ වෛද්‍යවරුන්	50	50	50

V. 27(5)

තාවකාලික ලැයිස්තුවේ
නම් ඇතුළත්
වෛද්‍යවරුන්ට ලිඛිත
විභාගයකින් පසුව ස්ථිර
ලියාපදිංචිය ලබාදීම

52
191

52
191

52
196

2013 දෙසැම්බර් 31 දින වනවිට ඉහත පරිදි ලියාපදිංචි වෛද්‍යවරුන් 196 න් වෛද්‍යවරුන් 38 දෙනෙක් මියගොස් තිබුණි.

- ii. විදේශ රටක පිළිගත් හෝමියෝපති ආයතනයක් විසින් නිකුත් කරන ලද උපාධි සහතිකයක් මත වෛද්‍ය ලියාපදිංචිය සිදු කිරීම මීට ප්‍රථම සිදු කර නොතිබුණු අතර, සමාලෝචිත වර්ෂයේදී ඉන්දියානු උපාධි සහතිකය මත වෛද්‍යවරු පස් දෙනෙකුගේ ලියාපදිංචිය සිදු කර තිබුණි.

4.2 කළමනාකරණ අකාර්යක්ෂතා

2012 ජනවාරි 05 දිනැති අතුරු කමිටු රැස්වීමේදී වෛද්‍ය සායන හතක් සඳහා පොදු නියෝග මාලාවක් සැකසීමට තීරණය කර තිබුණද, 2013 දෙසැම්බර් 31 දිනටද ඒ සම්බන්ධයෙන් කටයුතු කර නොතිබුණි.

4.3 නිෂ්ක්‍රීය වත්කම්

හෝමියෝපති වෛද්‍ය විද්‍යාලය සඳහා 2009 වර්ෂයේදී මිලදීගෙන තිබූ රු. 1,199,254 ක් වටිනා ස්ථාවර වත්කම්ද, අමාත්‍යාංශය සතු ගොඩනැගිල්ලද 2013 දෙසැම්බර් 31 දින වනවිටත් නිෂ්ක්‍රීයව පැවතුණි.

5. ගිණුම් කටයුතුභාවය සහ ඉදිරිපත් කිරීම

5.1 මූල්‍ය ප්‍රකාශන ඉදිරිපත් කිරීම

හෝමියෝපති වෛද්‍ය සභාවේ 2013 වර්ෂය තුළදී අතුරු පාලක කමිටුවක් යටතේ ක්‍රියාත්මක වූ අතර සභාවේ සියලු විෂය මත දේශීය වෛද්‍ය අමාත්‍යාංශය විසින් අදාළ වැය ශීර්ෂය යටතේ සිදු කර තිබුණි. එබැවින් මූල්‍ය ප්‍රකාශන පිළියෙල කිරීමේදී අමාත්‍යාංශය විසින් සිදු කරන ලද සියලු විෂය මත එකතුවට සමාන මුදලක් වෛද්‍ය සභාවට ලබාදුන් ප්‍රතිපාදන ලෙස සලකා මූල්‍ය ප්‍රකාශන පිළියෙල කර තිබුණි.

5.2 සංයුක්ත සැලැස්ම

2003 ජූනි 02 දිනැති පීඊඩී 12 දරන රාජ්‍ය ව්‍යාපාර වකුලේඛයේ 5:1:3 ඡේදය ප්‍රකාරව සභාව විසින් අනුමත කරනු ලැබූ යාවත්කාලීන කරන ලද සංයුක්ත සැලැස්මේ පිටපත් අදාළ මුදල් වර්ෂය ආරම්භ වීමට දින 15 කට ප්‍රථම අදාළ අමාත්‍යාංශය, භාණ්ඩාගාරයේ රාජ්‍ය ව්‍යාපාර දෙපාර්තමේන්තුව සහ විගණකාධිපති වෙත ඉදිරිපත් කළයුතු වුවද යාවත්කාලීන කරනු ලැබූ 2013 -2017 සංයුක්ත සැලැස්ම නිමකර තිබුණේද 2013 ජූලි මාසයේදීය. එසේම ඉහත පරිදි අදාළ ආයතන වෙත යොමුකර නොතිබුණි.

5.3 ක්‍රියාකාරී සැලැස්ම

2013 දෙසැම්බර් 31 දිනට, වාර්ෂික ක්‍රියාකාරී සැලැස්මේ සඳහන් අරමුණු ඉටුකර ගැනීමේ ප්‍රගතිය පහත පරිදි විය.

(අ) හෝමියෝපති වෛද්‍ය ක්‍රමය සඳහා නිසි පිළිගැනීමක් ලබාදීම සඳහා ප්‍රතිකාර ලබාදීම තුළින් මහජන විශ්වාසය ගොඩනැගීම සඳහා ජංගම සායන 15 ක් පැවැත්වීමට සැලැස්ම කර තිබුණද සායන 07 ක් පමණක් පවත්වා තිබුණි.

ප්‍රතිකාර ලබාගත් සහ නොගත් ජනයා තුළ විශ්වාසය තහවුරු කිරීම අරභයා සාකච්ඡා සහ සම්මන්ත්‍රණ 05 ක් සහ පාසැල් වැඩසටහන් 05 ක් සංවිධානය කිරීමට සැලැස්ම කර තිබුණද එම කටයුතු සිදු කර නොතිබුණි. එසේම වෛද්‍යවරුන් අතර සුභදත්වය සහ සහයෝගිතාවය තහවුරු කිරීම සඳහා සාකච්ඡා සහ සම්මන්ත්‍රණ 05 ක් සංවිධානය කිරීමට සැලැස්ම කළද එයද සිදු කර නොතිබුණි.

(ආ) හෝමියෝපති පනතේ නියෝග ක්‍රියාත්මක කරමින් හෝමියෝපති වෛද්‍ය සභාව බලාත්මක කිරීම වෙනුවෙන් නීති රීති සඳහා පාර්ලිමේන්තුවේ සහ අදාළ ඇමතිතුමාගේ අනුමැතිය ලබා ගැනීමටද, ගැසට් පත්‍රයේ ප්‍රසිද්ධ කිරීමටද අරමුණු කර තිබුණද, එම අරමුණද 2013 දෙසැම්බර් 31 දින වන විටත් ඉටු කිරීමට නොහැකි වී තිබුණි.

(ඇ) හෝමියෝපති මහජන සෞඛ්‍ය සේවාවක් ප්‍රතිස්ථාපනය කිරීමට අරමුණු කර තිබුණද එයද ඉටු කිරීමට අපොහොසත් වී තිබුණි.

(ඈ) හෝමියෝපති වෛද්‍ය වෘත්තිකයන් බිහිකිරීම හා පරිපූරක වෛද්‍යවරුන් බිහිකිරීම සහ ඔවුන්ගේ දැනුම හා කුසලතා වර්ධනය කිරීම වෙනුවෙන් අතුරු නීති සම්පාදනය, පිළිගැනීම සහ හෝමියෝපති වෛද්‍ය විද්‍යාලය පිහිටුවීමට සැලැස්ම කර තිබුණද, එම අරමුණද ඉටු කිරීමට නොහැකි වී තිබුණි.

(ඉ) හෝමියෝපති ඖෂධ හා නිෂ්පාදන පිළිබඳ වෙළඳපොළ සුලභතාවය තහවුරු කිරීම සඳහා අතුරු නීති සම්පාදනය සහ හෝමියෝපති බෙහෙත් ගබඩා සහ ඔසුසල් පිහිටුවීම සඳහා අරමුදල් ගොඩනැගීමට සැලැස්ම කර තිබුණද සැලැස්ම ක්‍රියාත්මක කර නොතිබුණි.

5.4 අයවැය ලේඛනමය පාලනය

පහත සඳහන් කරුණු අනුව අයවැය ලේඛනමය ඵලදායී පාලන කාරකයක් ලෙස උපයෝගී කරගෙන නොතිබූ බව නිරීක්ෂණය විය.

(අ) සමාලෝචිත වර්ෂයේදී වෛද්‍ය සභා රැස්වීම් ගාස්තු රු. 116,000 ක් ද, මුද්‍රණ ගාස්තු රු. 140,345 ක් ද, දැන්වීම් ගාස්තු රු. 89,152 ක් ද, විගණන ගාස්තු රු. 40,000 ක් ද, කාර්යාල උපකරණ අළුත්වැඩියා වියදම් රු. 101,523 ක් ද, නීති ගාස්තු රු. 142,000 ක් ද වැය කර තිබුණු නමුත් එම විෂයන් වෙනුවෙන් වාර්ෂික අයවැය ඇස්තමේන්තුවේ ප්‍රතිපාදන සලසා නොතිබුණි.

(ආ) අයවැය ලේඛනගත වියදම් හා තර්ජන වියදම් අතර විෂයන් 02 කට අදාළව සියයට 100 කද, එක් විෂයකට අදාළව සියයට 81 කද විචලනයන් පැවතුණි.

5.5 වාර්ෂික වාර්තා සභාගත කිරීම

2011 සහ 2012 වර්ෂයේ වාර්ෂික වාර්තා පාර්ලිමේන්තුවේ සභාගත කර නොතිබුණි.

5.6 පොදු ව්‍යාපාර කාරක සභා නියෝග ඉටු නොකිරීම

2010 සැප්තැම්බර් 15 දිනැති පොදු ව්‍යාපාර පිළිබඳ කාරක සභාවේ සාකච්ඡා සටහන ප්‍රකාරව වර්තමාන තත්වයට ගැලපෙන පරිදි සභාවේ රෙගුලාසි යාවත්කාලීන කළයුතු බවට නියෝග කර තිබුණද, වර්තමානයේදීද වෛද්‍ය සභාවක් පත්කර නොතිබීම හේතුවෙන් 2013 දෙසැම්බර් 31 දින වන විටත් එම රෙගුලාසි යාවත්කාලීන කර නොතිබුණි.

6. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර සභාපතිවරයාගේ අවධානයට යොමු කරන ලදී. පහත සඳහන් කේෂත්‍රයන් කෙරෙහි විශේෂ අවධානය යොමු කළ යුතු වේ.

(අ) ලේඛන පවත්වාගැනීම

(ආ) ගිණුම්කරණය